



# ନବନିର୍ବାଚିତ ରାଷ୍ଟ୍ରପତିଙ୍କ ସଂକ୍ଳିପ ଜୀବନୀ

Posted On: 25 JUL 2017 4:41PM by PIB Bhubaneswar

ଜଣେ ଆଇନଜୀବୀ, ତୁଙ୍ଗ ରାଜନେତା, ରାଜନୈତିକ ପ୍ରତିନିଧି ତଥା ଭାରତୀୟ ଜନଜୀବନ ଓ ସମାଜରେ ସାମ୍ୟବାଦୀ ଚିନ୍ତାଧାରା ଓ ସତ୍ୟନିଷ୍ଠାର ପ୍ରବକ୍ତା ଭାବେ ସୁପରିଚିତ ଶ୍ରୀ ରାମନାଥ କୋବିନ୍ଦ ଅକ୍ଟୋବର 1, 1945ରେ ଉତ୍ତରପ୍ରଦେଶର କାନପୁର ନିକଟବର୍ତ୍ତୀ ପରାଉଙ୍ଗଠାରେ ଜନ୍ମଗ୍ରହଣ କରିଥିଲେ । ତାଙ୍କ ପିତାଙ୍କ ନାମ ଶ୍ରୀ ମାଲକୁଲାଇ ଏବଂ ମାତାଙ୍କ ନାମ ଶ୍ରୀମତୀ କଳାବତୀ ।

2017 ଜୁଲାଇ 25 ତାରିଖ ଦିନ ଭାରତର ଚତୁର୍ଥଶ ରାଷ୍ଟ୍ରପତି ରୂପେ ଦାୟିତ୍ୱ ଗ୍ରହଣ କରିବା ପୂର୍ବରୁ ଶ୍ରୀ କୋବିନ୍ଦ ବିହାରର 36ତମ ରାଜ୍ୟପାଳ ଭାବେ ଅଗଷ୍ଟ 16, 2015 ଠାରୁ ଜୁନ 20, 2017 ତାରିଖ ପର୍ଯ୍ୟନ୍ତ ଦାୟିତ୍ୱ ସମ୍ପାଦନ କରିଥିଲେ ।

## ଶିକ୍ଷା ଓ ବୃତ୍ତିଗତ ଅଭିଜ୍ଞତା

ଶ୍ରୀ କୋବିନ୍ଦ କାନପୁରଠାରେ ତାଙ୍କର ବିଦ୍ୟାଳୟ ଶିକ୍ଷା ସମାପ୍ତ କରିଥିଲେ ଏବଂ କାନପୁର ବିଶ୍ୱବିଦ୍ୟାଳୟରୁ ବିକଳ ଓ ଏଲଏଲବି ଡିଗ୍ରୀ ହାସଲ କରିଥିଲେ । 1971 ମସିହାରେ ଦିଲ୍ଲୀ ବାର କାଉନସିଲରେ ଜଣେ ଓକିଲ ଭାବେ ସେ ସାମିଲ ହୋଇଥିଲେ ।

1977 ରୁ 1979 ମସିହା ପର୍ଯ୍ୟନ୍ତ ଶ୍ରୀ କୋବିନ୍ଦ ଦିଲ୍ଲୀ ହାଇକୋର୍ଟରେ କେନ୍ଦ୍ର ସରକାରଙ୍କ ଆଡଭୋକେଟ ରୂପେ ଦାୟିତ୍ୱ ନିର୍ବାହ କରିଥିଲେ ଏବଂ ଏହାପରେ 1980 ରୁ 1993 ପର୍ଯ୍ୟନ୍ତ ସୁପ୍ରିମକୋର୍ଟରେ କେନ୍ଦ୍ର ସରକାରଙ୍କ ସ୍ଥାୟୀ କାଉନସେଲ ଭାବେ କାର୍ଯ୍ୟ କରିଥିଲେ । 1978 ମସିହାରେ ସେ ସୁପ୍ରିମକୋର୍ଟରେ ଓକିଲ ଭାବେ ନାମ ପଞ୍ଜିକରଣ କରାଇଥିଲେ ଏବଂ 1993 ମସିହା ପର୍ଯ୍ୟନ୍ତ ଦୀର୍ଘ 16 ବର୍ଷ ଧରି ଉଭୟ ଦିଲ୍ଲୀ ହାଇକୋର୍ଟ ଏବଂ ସୁପ୍ରିମକୋର୍ଟରେ ଆଇନଜ୍ଞ ଭାବେ କାର୍ଯ୍ୟ କରିଥିଲେ ।

## ସଂସଦୀୟ ଓ ଜନଜୀବନ

1994 ମସିହା ଏପ୍ରିଲ ମାସରେ ଶ୍ରୀ କୋବିନ୍ଦ ଉତ୍ତର ପ୍ରଦେଶରୁ ରାଜ୍ୟସଭାକୁ ସଦସ୍ୟ ରୂପେ ନିର୍ବାଚିତ ହୋଇଥିଲେ । ଏହାପରେ 2006 ମାର୍ଚ୍ଚ ମାସ ପର୍ଯ୍ୟନ୍ତ ଏକାଧି କ୍ରମେ ଦୁଇଟି ପର୍ଯ୍ୟାୟ ସଦସ୍ୟ ଭାବେ ରହିଥିଲେ । ଏହି ସମୟରେ ସେ ସଂସଦର ବହୁ ଗୁରୁତ୍ୱପୂର୍ଣ୍ଣ କମିଟି ଯଥା ତତ୍ତ୍ୱସିଲଭୁକ୍ତ ଜାତି/ଜନଜାତି କଲ୍ୟାଣ ସଂସଦୀୟ କମିଟି, ସ୍ୱରାଷ୍ଟ୍ର ବ୍ୟାପାର ସଂସଦୀୟ କମିଟି, ପେଟ୍ରୋଲିୟମ ଓ ପ୍ରାକୃତିକ ବାଷ୍ପ ସଂକ୍ରାନ୍ତ ସଂସଦୀୟ କମିଟି, ସାମାଜିକ ନ୍ୟାୟ ଓ ସଶକ୍ତିକରଣ ସଂକ୍ରାନ୍ତ ସଂସଦୀୟ କମିଟିରେ ସଦସ୍ୟ ଭାବେ କାର୍ଯ୍ୟ କରିଛନ୍ତି । ଏତଦବ୍ୟତୀତ ରାଜ୍ୟସଭା ଗୃହ କମିଟିର ଅଧ୍ୟକ୍ଷ ଦାୟିତ୍ୱ ମଧ୍ୟ ସମ୍ପାଦନ କରିଛନ୍ତି ।

ଶ୍ରୀ କୋବିନ୍ଦ ଲକ୍ଷ୍ନୌସ୍ଥିତ ଡକ୍ଟର ବିଆର ଆନ୍ଦେଦକର ବିଶ୍ୱବିଦ୍ୟାଳୟ ପରିଚାଳନା ବୋର୍ଡର ସଦସ୍ୟ ଏବଂ କୋଲକାତାର ଆଇଆଇଏମ ବୋର୍ଡ ଅଫ ଗଭର୍ଣ୍ଣର୍ସର ସଦସ୍ୟ ଭାବେ କର୍ତ୍ତବ୍ୟ ସମ୍ପାଦନ କରିଛନ୍ତି । ମିଳିତ ଜାତିସଂଘକୁ ଭାରତୀୟ ପ୍ରତିନିଧି ଦଳର ଅଂଶବିଶେଷ ରୂପେ ଗନ୍ତକରି ଶ୍ରୀ କୋବିନ୍ଦ 2002 ଅକ୍ଟୋବର ମାସରେ ଜାତିସଂଘ ସାଧାରଣ ପରିଷଦରେ ଉଦ୍‌ବୋଧନ ଦେଇଥିଲେ ।

## ଅଧିକୃତ ପଦପଦବୀ

2015-17 : ବିହାରର ରାଜ୍ୟପାଳ

1994-2006 : ଉତ୍ତରପ୍ରଦେଶକୁ ପ୍ରତିନିଧିତ୍ୱ କରି ରାଜ୍ୟସଭା ସଦସ୍ୟ

1971-75 ଏବଂ 1981 : ସାଧାରଣ ସମ୍ପାଦକ, ଅଖିଳ ଭାରତୀୟ କୋଲି ସମାଜ

1977-79 : ଦିଲ୍ଲୀ ହାଇକୋର୍ଟରେ କେନ୍ଦ୍ର ସରକାରଙ୍କ ଆଡଭୋକେଟ

1982-84 : ସୁପ୍ରିମକୋର୍ଟରେ କେନ୍ଦ୍ର ସରକାରଙ୍କ ଜୁନିଅର କାଉନସେଲ

## ବ୍ୟକ୍ତିଗତ ତଥ୍ୟାବଳୀ

ଶ୍ରୀ କୋବିନ୍ଦ ମେ 30, 1974ରେ ଶ୍ରୀମତୀ ସବିତା କୋବିନ୍ଦଙ୍କୁ ବିବାହ କରିଥିଲେ । ସେମାନଙ୍କର ଗୋଟିଏ ପୁତ୍ର ଶ୍ରୀ ପ୍ରଶାନ୍ତ କୁମାର ଏବଂ ଗୋଟିଏ କନ୍ୟା ସୁଶ୍ରୀ ସ୍ୱାତୀ ଅଛନ୍ତି । ଜଣେ ଆଗ୍ରହୀ ପାଠକ ଭାବେ ଶ୍ରୀ କୋବିନ୍ଦ ରାଜନୀତି ଓ ସାମାଜିକ ପରିବର୍ତ୍ତନ, ଆଇନ ଓ ଇତିହାସ ଏବଂ ଧର୍ମ ସମ୍ବନ୍ଧୀୟ ପୁସ୍ତକ ପାଠ କରିବାରେ ରୁଚି ରଖନ୍ତି ।

ତାଙ୍କର ଦୀର୍ଘ ଜନଜୀବନରେ ଶ୍ରୀ କୋବିନ୍ଦ ଦେଶର ଅନେକ ସ୍ଥାନ ଭ୍ରମଣ କରିଛନ୍ତି । ଏହା ବ୍ୟତୀତ ସାଂସଦ ଭାବେ ସେ ଥାଇଲାଣ୍ଡ, ନେପାଳ, ପାକିସ୍ତାନ, ସିଙ୍ଗାପୁର, ଜର୍ମାନୀ, ସୁଇଜରଲାଣ୍ଡ, ଫ୍ରାନ୍ସ, ବ୍ରିଟେନ ଓ ଯୁକ୍ତରାଷ୍ଟ୍ର ଭଳି ରାଷ୍ଟ୍ର ଗନ୍ତ କରିଛନ୍ତି ।

\*\*\*\*\*

(Release ID: 1497426) Visitor Counter : 2

